

దూతీచాతుర్యం

1

చతురిక ఉజ్జయినీ నగర నర్తకి తరళిక భవనప్రాంగణంలో ఆడుగు పెట్టిందో లేదో అప్పుడే తరళిక ఆమెను తన శయ్యాగారంలోనికి తోడుకుపోయి అతి రహస్యంగా అడిగింది:

“చతురికా! నీవు వెళ్ళిన పని ఏమైనట్టే! కాయా? పండా?”

“కాయా కాదు! పండా కాదు!” అని చతురిక ఆలవోకగా ఒక చిరునవ్వు నవ్వి, కొంచెం వయ్యారంగా తల వంచింది.

చెలిక తై చతురిక వై పొక నిముషం వరకు నిదానించి చూచింది తరళిక. “అయితే మరింక ఏమైనట్లు?”

“ఇంకా బాగా పక్కానికి రావడం లేదు!”

“కారణం?”

“ఏమోనమ్మా మరి! చేజేతులా చేసుకుని కారణం అంటే నేనేమని చెప్పేది?”

“ఇంతేనా మరి నీ చాతుర్యం?”

చతురిక ముఖంలో కొంచెం లజ్జారక్తిమ పొడచూపింది.

“కిట్టని వాళ్ళేవళ్ళేమి చెప్పారో! బొత్తిగా నీ మాట చెవికెక్కనియ్యడం లే దాయన!”

తరళిక ఆరచేతిపై చెక్కిలి ఆన్ని కొంచెం ఆలోచనతో పడింది. పిమ్మట ఒక వేడి నిట్టూరు పామెపెదవి దాటింది:

“ఇంతకీ నేనేమి అపచారం చేశానని?”

“ఏమో! ధనగుప్తుని వ్యవహార మేమైనా ఆయన దాకా పొక్కిందేమో!”

“ఎవరికి పట్టిందే! పని గట్టుకుని ఇదంతా ఆయన చెవిలో నూరి పోయ్యడానికి?”

తరలిక మళ్ళీ చతురిక కేసి బాగా పరిశీలనగా నిదానించి చూచింది. చతురిక సోగ కనురెప్పలు నెమ్మదిగా వాలిపోయాయి.

కొంతసేపటి దాకా ఆమె మరి సమాధానమేమీ చెప్పలేదు. చిట్టచివరి కిలాగంది: “ఈ వ్యవహారం అంతా ఊరూ వాడా గుప్పుమన్నప్పుడు - ఎవరేమి చెప్పినా చెప్పవచ్చును! ఇందులో పెద్ద విద్వూరం ఏమీ ఉంది!”

“పోనీ, కిట్టనివాళ్ళెవళ్ళో ఏదో చెప్పారే అనుకో! అంతమాత్రానికే నా మీద ఇంతటి అలక వహించాలా? నా మన సాయన ఎరగరా?”

“బాగా ఉంది నీ వరస! పురుష పుంగవుల తీరే అంత! నీవు మాత్రం తక్కువ తిన్నావా? ఎంత చెప్పినా నా మాట చెవిని పెట్టావా? రాక రాక గడప తొక్కి తే ‘ససేమిరా!’ అని మూతీ ముక్కు బిగించుకుని కూర్చున్నావాయిరి!”

“నీవు కూడా తప్పిదం అంతా నాదేనని అంటున్నావన్న మాట! సోనీ ఆయన ఉజ్జయినీ సగరానికి విచ్చేసి యిన్నాళ్ళయిందిగదా! ఇన్నాళ్ళనించీ ఒక్కసారి మన గుమ్మం కేసి తొంగిచూస్తే కాళ్ళేమైనాగాని కాయలు కాచిపోతాయా? ఇంతకీ నేనింత బేలనైపోయిన తరవాత, ఇంకొకరి ననవలసిన పనిమాత్రం ఏముందిలే!” అని తరలిక ఉసూరుమని ఒక పెద్ద నిట్టూర్పు విడిచిపెట్టింది. గద్దడిక భారంవల్ల మరి మాటాడలేకపోయింది.

చతురిక ఎడమ కన్ను కొంచెం కుంచింది తదేకదృష్టితో ఆమె వేపు చూచి, ఒక చిన్న చిరునవ్వు నవ్వింది:

“సరేగాని నిన్నొక చిన్న ప్రశ్న అడగనా?”

“ఏమిటి! ఆ చిన్నారి చిట్టి ప్రశ్న?”

“మొన్న ధనగుప్తు లిక్కడికి విచ్చేసినప్పు డాయనయెడల ఎంతై నా ఆప్యాయత కనబరిచావు గదా! మరి ఇప్పు డీనాగవర్మ కోసమని ఇంతగా వెంపరలాడి పోతున్నావేమిటి?”

“అయితే?”

“ఇంతకీ నీ హృదయం చూరగొన్నవారీ ఇద్దరితోనూ ఎవరా అని!”

ఆ ప్రశ్న విని తరలిక ఒక్క నవ్వు నవ్వింది:

“పోనీ, నీవు నాగవర్మ ధనగుప్తుల నిద్దరినీ చూచావు గదా! ఆ ఇద్దరిలోనూ నీ కెవరు నదరుగా ఉన్నారే!”

“మధ్యన నాకు నచ్చడానికీ దీనికీ సంబంధ మేమిటే?”

“ఊరికే మాట వరసకు అడుగుతున్నాను! మరేమీ భయం లేదులే! చెప్పా!”

చతురిక కొంచెం తటపటాయించింది. “ధనగుప్తుడు!”

“ఉత్తది! ఊరికే అంటున్నావు! నిజం చెప్పా!”

“నిజమే!”

“నాకు తెలియదనుకొన్నావా! నీ మనసుతో మాట! నిజం చెప్పా! భయం లేదులే!”

“నీ వూహించినది నిజమేనమ్మా! నాగవర్మే!”

“మరి నీకే అలాగనిపించినప్పు డిక వేరే నన్నడగనేల?”

చతురిక మళ్ళీ అడిగింది:

“ఈ నాగవర్మతో నీ కీ చెలిమి ఎన్నాళ్ళనించి?”

“అబ్బో! అది చాలా కాలంనాటి మాట! కొత్తగా గజ్జెకట్టి మహా కాల దేవాలయ మండపంతో నృత్యం చేసినప్పటి మాట!”

“అయితే చిన్ననాటి కన్నెవల పన్నమాట!”

ఆ మాట లని చతురిక తరలిక ముఖం వైపు కొంచెం కొంటెగా చూచింది. తరలిక అరుణాధరంపై ఒక మందహాసం మెరిసింది. ఆ మెరుపు చతురిక కొక అమర పారిజాత ముకుళంలా స్ఫురించింది! తరలిక ఆనంది పారవశ్యం చూచి చతురిక కొంటెగా ఒకనవ్వు నవ్వింది.

“చాలాబులే! నీ కొంటె వేషాలు! నీ కింకా బొత్తిగా చిన్న తనం వదలలేదు!” రుసరుసలాడుతూ కసిరి కొట్టింది తరలిక.

“సరే గాని! సిరిరా మోకాలాడ్డినట్టుగా ఆ వేళ ఆయన విచ్చేసినప్పు డంత భీష్మించుకునికూర్చున్నా వెందుకే?”

“అందుకనేగా! ఇప్పుడు నిన్నింతగా కాళ్ళా వేళ్ళాపడి బ్రతిమాలు కొంటున్నది!”

“ఆ వేళ నీ కోపధోరణి చూచి ధనగుప్తుని ఐశ్వర్యం మీది మమ కారం కొద్దీ నాగవర్మ కిక దేవిడిమన్నా చేయిస్తున్నావనే అనుకొన్నాను సుమా! సరేలే! గత జలసేతు బంధనంవల్ల ప్రయోజనమేమిటిలే!”

అని చతురిక ఒక నిట్టూర్పు విడిచింది.

“చతురికా! వెంటనే ఇక్కడున్నట్టుగా వెళ్ళి మళ్ళీ ఎలాగై నా నాగవర్మ నొక్కమా రిక్కడికి తోడుకు రాగలవా?”

“సరేలే! అలాగేలే! నీ వింతగా పదే పదే ప్రాధేయపడాలా?”

“వెళ్ళి ఆయనతో ఏమని విన్నవిస్తావే?”

చతురిక వ్యంగ్యంగా ఒక్క సవ్య సవ్యింది:

“మానినీమానసచోరా! మీకోసం కుసుమ శయ్యపై వేచి వేచి వేసారిన ప్రాణాధిక రాధిక ప్రాణాలిక ఒక్క క్షణమైనా నిలవవనీ, నిలుచున్న పళంగా విచ్ఛేయవలసిందనీ విన్నవిస్తాను.”

“చాల్ల నీ కవిత్యం! ఇలా గన్నావంటే వ్యవహారం అంతా మళ్ళీ మొదటికి వస్తుంది.”

“ఏం!”

“అంత పేరన్నికగన్న వారవనితను గదా! ఇంతగా బెంబేలుపడినట్లు తెలిస్తే నే నిక నలుసుకన్నా అలుసైపోనుటే!”

“ఆయన అంత బింకంగా ఉన్నప్పుడు మనంకూడా బిగువులు పోతే ఎలాగ!”

“నేను మాత్రం అంత బిగువుతో పొమ్మన్నానా? కొంత బెట్టుసరి చెయ్యమన్నాను గాని!”

“అయితే మరి ఏమని చెప్పను?”

“ఆయన వేణుగానం అంటే చెవి కోసుకుంటారు. వేణుగానంలో విశేషపరిశ్రమ చేశాననీ, అది వినడానికొక్కసారి విచ్ఛేయమన్నాననీ చెప్పు! తెలిసిందా?”

“అందుకోసమా, అంతగా మురళీ సాధన చేస్తున్నా వీమధ్యన! పురేగాని ఈ సంగతి ధనగుప్తుని చెవిని పడితే?”

“ఏం పడితే?” నిస్సాకారంగా అడిగింది తరళిక.

“మళ్ళీ మనగడప తొక్కుతారా ఆయన?”

“పోతే పోనీ!”

“నీకేం! నీవు మహారాజులా బాగానే ఉంటావు! అమ్మగారికిది తెలిస్తే మధ్యన నా ప్రాణా లెగిరి పోతాయి! నేను పోను బాబూ!”

“నీ ప్రాణాలకు నా ప్రాణాలే అడ్డు వేస్తాను లేవే! ఎవరికీ తెలియనివ్వనులే! నా బంగారు తల్లివి కాదూ! ఒక్కసారి వెళ్ళవే ఆమ్మా!”

చతురిక కాలిబాటన ప్రవేలితో నేలపై రాస్తూ తల వంచుకుని అలాగే నిలుచుండిపోయింది. అంతేగాని మరి ఆక్కడినుంచి కదలలేదు.

తరలిక తన వేలి చిన్ని రత్నాంగుళీయకంతీసి ఆమె చిటికెన ప్రవేలి కలంకరించింది: “నాగవర్మనే కనక నీవు వెంటనే తోడుకువస్తే నీపాదాలకు బంగారుమువ్వల మాణిక్య మంజీరాలు బహూకరిస్తాను! చూసుకోమరి!”

చతురిక ఒక్కసావ్వు నవ్వింది: “నన్నే ఇంతగా ఎత్తివేస్తున్నావే! దేవుడు మేలుచేసి నాగవర్మ విచ్చేయడమే జరిగితే ఇక ఆయన నెంతగా పూవుల్లో పెట్టి పూజ చేస్తావో అని విస్తుపోతున్నాను.”

“ఈ ఛతోక్తుల కేమిగాని తొందరగా తెమలవే! అప్పుడే బాగా చీకటి పడింది.”

వెంటనే చతురిక తోపలికి వెళ్ళి సరిగంచు నీలిచీర ధరించి, మెడతో ముప్పేట ముత్యాలహారాలు, పాపటపై చంద్రవంక, కర్ణాలకు సువర్ణ తాటంకాలు, మొలనూలు, పాదమంజీరాలు మొదలైన నగలెన్నో అలంకరించుకొన్నది. ముంగురులపై సరిగంచు మేలిముసుగు సరిదిద్దుకొని చిటికెన వేలిపై మెరిసే ముద్దుటుంగరం చూచి మురిసిపోయింది. నాగవర్మ భవనానికి బయలుదేరబోయే ముందొకమారు తరలిక కెదురుగా వచ్చి నిలబడింది. ఆమె పాదనూపురాల సవ్వడి విని తరలిక అదిరిపడింది. చతురిక హేలగా ఆమె కేసి చూసి “పోయిరానా మరి!” అని అడిగింది.

“అయ్యో, ఇంకా బయలుదేరనేలేదా? ఇంతలో వెళ్ళి ఇంతలో తిరిగి వచ్చేదాని కీ అభిసారికా వేషం రభస అంతా ఎందుకే!”

“అంతేనా నీవు గ్రహించింది!”

“అంటే?”

“చూడగానే కొంచెం కంటికింపుగా కనిపిస్తే ఆపైన మనం చెప్పే మాట బాగా రక్తికడుతుందని—”

“ఓహో అలాగా!” అని ఆమెకేసి అలాగే విస్తుపోయి చూచింది తరలిక. కొంచెం సేపూరుకొని “పాలముంచినా నీటముంచినా మరి నిన్నే నమ్ముకొన్నానని విన్నవించవే!” అన్నది.

“ఇప్పుడేగా అన్నావు బేలతనం కూడదనీ! ఇంతలోనే ఇంత

మరుసా!" అని చతురిక ఒక నవ్వు నవ్వి మెరుపులా అక్కడినించి వెళ్ళిపోయింది. తరలిక కనిపించనంత వరకు ఆమెవై పే మాస్తూ నెమ్మదిగా ఒక నిట్టూర్పు విడిచింది.

2

ఉజ్జయినిలో శిప్రానదీతీర రాజవీధిలో చిట్టచివరి ప్రాసాదం ఆనాటి సంజీవకటిలో నల్లని ముసుగుతో నిలిచిన రమణీయాభిసారికలా మెరిసింది. నాగవర్మ, ఉజ్జయినికి విచ్చేసినప్పుడు సామాన్యంగా దానితోనే విడిచి చేస్తూంటాడు. అతని మేనమామ చంద్రగుప్త విక్రమాదిత్య చక్రవర్తి కొలువులో ఆశ్వికనైన్యాధ్యక్షుడు. నాగవర్మ తాత తండ్రులు విదర్భరాజు బంధువులు. పద్మపురంలో ఇంత కలిగినవారని పేరు ప్రఖ్యాతులు గడించిన వారు. చిన్నతనంనించి నాగవర్మ శస్త్రవిద్యాభ్యాసము, శాస్త్రాభ్యాసము, సంగీతాభ్యాసము ఉజ్జయిని నగరంలోనే జరిగాయి. అయినా సంవత్సరంలో చాలా భాగం అతడు పద్మపురంలోనే గడిపివేస్తూంటాడు. ఈమారు ఉజ్జయినికి వచ్చిన తరవాత ఎందుచేతనో అతని కింకా పద్మపురానికి మరలిపోవాలనే సంకల్పం కలగలేదు.

అది ప్రత్యేకంగా అతని విడిదికోసం ఏర్పాటుచేయించిన ప్రాసాదం. పరిమిత పరివారం సందడి విడిచివేస్తే ప్రాసాదం అంతా కేవలం వివిక్తంగానే కనిపిస్తుంది.

నాటి సాయంకాలం నాగవర్మ కేమీ తోచలేదు. ఆ పరిసర మేకాక అతనికి హృదయంకూడా శూన్యంగా కనిపించింది. ఏదో కాలయాపన కోసమని మురళీగానం ప్రారంభించాడు. సమీపంలో ప్రవహించే శిప్రానదితో కృత్తికా తారక తారహారంలా తళతళలాడింది. ఉజ్జయినీ నగర వీధులతో విలాసపురుషులు పూలమాలికలకోసం పుష్పలావికలతో ఉబుసుపోని బేరసారా లింకా కొనసాగిస్తూనే ఉన్నారు.

నాగవర్మ రాజవీధుల దీపకాంతులలో వారి ముఖా లాకమారు పరిశీలించి విడిచి విడవనట్టాక నిట్టూర్పు విడిచిపెట్టి తిరిగి మురళీగానం ప్రారంభించాడు. గానం కొంత నేపటివరకు ప్రశాంతంగా సాగిపోయింది.

అంతలో అతనికి ప్రాసాద ద్వార పార్శ్వంలో ఎవరో ఒక సుందరి

ఒయ్యారంగా నిలబడి తన గాన మాధుర్యం ఆలకిస్తున్నట్టు స్ఫురించింది. పక్కకు తిరిగి చూచాడు. అంతలోనే చతురిక ఎదురుగా వచ్చి నిలబడింది.

“ఎవరది! చతురికా!”

“అవును! నేనే! మీ వేణుగాన గోష్ఠికి కొంచెం విఘాతం కలిగించి నట్టున్నా నే!” అని చతురిక లజ్జారుణ కపోలాలతో ప్రత్యుత్తరం ఇచ్చింది.

“లేను! లేదు! సాక్షాత్తు నాగకన్యకఎవరై నా నాకోసం వచ్చిందేమో అనుకున్నానులే!” అన్నాడు నాగవర్మ. ఆమె మనోజ్ఞ వేషం చూడగానే అతనిలో శూన్యభావం అంతా ఒక్కమారుగా పటాపంచలైపోయింది.

చతురిక అతని కెదురుగా ఒక సుఖాసనంపై కూర్చున్నది. నాగవర్మ దీపకాంతితో ఆమె ముఖభంగిమ అంతా ఒకమారలవోకగా పరిశీలించాడు.

చిక్కని శ్యామలవర్ణం. విశాల విస్ఫారిత నేత్రాలు. వీక్షణ ప్రభలతో తళతళ మెరిసే చిరునవ్వులు. గాలికి కదలాడే తీరుతో స్ఫురించే సుకుమార దేహవల్లిక. అతని నిశిత వీక్షణాలు చూచి చతురిక సిగ్గుపడి అతనివై పోరచూపులు చూచింది:

“నాగకన్యక కేమిగాని నా చిన్న మనవి కొంచెం చిత్తగించాలి!”

“దేవరవారి ఆజ్ఞ ఏమని!” అన్నాడు నాగవర్మ అతి వినయంగా దోసిలి ఒగ్గి.

అతని కొంటెతనానికి చతురిక మళ్ళీ వల్లమాలిన సిగ్గుతో కుంచుకు పోయింది. తరవాత ఒక నిమిషం ఆగి నెమ్మదిగా సమాధానం ఇచ్చింది:

“పోనీ పరిహాసానికై నా అంతమాట అన్నారు! అదే పదివేలు!”

“పరిహాసం కాదు! నిజమే!”

“నిజమేనా? తప్పక నా చనువు చెల్లిస్తారు కదూ!”

“చెల్లిస్తాను!”

“అయితే వెంటనే నావెంట బయలుదేరిరండి!”

“నీ చనువు చెల్లించడానికి వెంటనే నీవెంట బయలుదేరి రానక్కరలే దనుకొన్నానే!” అని నాగవర్మ ఒక చిరునవ్వు నవ్వి, సాభిప్రాయంగా ఆమెవైపు చూచాడు.

చతురిక మళ్ళీ వల్లమాలిన సిగ్గుతో తలమునకలైపోయింది!

“మీ కొంటెమాటల కేమిగాని—పాపం, తరలిక మీ కోసం ఎదురు తెన్నులు చూస్తూంది. వెంటనే బయలుదేరిరండి!”

“నాకోసమా, ధనగుప్తుని కోసమా!”

“అలాగనడం భావ్యమేనా? చిన్ననాటి చెలిమి అంతా ఒక్క తప్పిదంతో ఒక్కమారుగా ఎందుకూ కొరగానిదైపోయిందా?”

“పోనీ ఇంతకాలానికి తప్పామెదే అని అంగీకరించావు! అదే పదివేలు!”

“నేనంగీకరించడం లేదు. ఆ తప్పామెవల్ల జరగలేదు!”

“మరి ఎవరివల్ల జరిగింది?”

“తరలిక తల్లి బలవంతంవల్ల! ఆ తల్లి ధన లోభంవల్ల! మీ ఉపేక్షవల్ల!”

“కారణ మెవరై నా, పొరబాటు పొరబాటేకదా!”

“ఒక్కమాట! వెలయాలు మగనాలు కాదుగదా! అంతమాత్రా నికే ఇంతటి అలక వహించాలా?”

“మగనాలు కాకపోయినంత మాత్రాన చిన్ననాటి మమకారాలన్నీ మంటగలిసి పోవలసిందేనా?”

“ఏమీ మంటగలిసిపోలేదు! ఇంతటి సరసులై ఉండినీ మీరు అంగనా హృదయం అణువంతులై నా అవగాహన చేసుకొన్నారు కారు!”

నాగవర్మ కనుగొలుకులతో కొంచెం క్రోధ రక్తిమ పొడచూపింది. అయినా అతడది పైకి కనబడనీయలేదు.

“ఇంతటి నెరజాణ వైనా పురుష హృదయం నీకేమీ బోధపడలే దన్నమాట!”

“అవునవును! పురుషులు పౌరుష ప్రధానులు! అందులోనూ తమరు పాలవంటి సుక్షుత్రియ వంశంతో అవతరించిన వీరవరేణ్యులు! దీనితో మరి బోధపడడాని కేమి ఉంది?”

“ఇంత తెలిసినదానవు మరి ఇక్కడి కెందుకు వచ్చినట్టు?”

“అంగనా ప్రేమహృదయ మాధుర్యం మీ కెరుకచేస్తే మీ హృదయం కొంచెమైనా కరగక పోతుందా అని.”

“ఇన్నాళ్ళ కౌహృదయమాధుర్యం సంపూర్ణంగా అవగతమయింది! నా హృదయం ఆర్ద్రమై తేనె వెల్లువలై ప్రవహించి పోతూంది.”

అని కొంచెం వ్యంగ్యంగా నవ్వాడు నాగవర్మ.

“పాపం! మీ మెప్పు పొందాలని వేయివిధాల వేణుగాన సాధన

చేసింది తరలిక! పోనీ ఒక్కమా రామె గానమాధుర్యం ఆస్వాదించడాని కై నా విచ్చేయకూడదా?”

“ఇందాకటి నించి ఆ గాన మాధుర్యమే ఆస్వాదిస్తున్నాను!”

“నా మాటలతో అంత గానమాధుర్యమే ఉంటేనా?”

“ఉంటే?”

“మిమ్మ ల్ని పాటికి నా పైటకొంగు పసిడిగా ముడివేసుకొని వెంట తోడుకు పోలేకపోయానా?”

“లేకేమి? అయితే ఆ మాధుర్యానికి మూలకారణమేదో ఇంత సేపటి కవగాహన అయింది.”

అని హఠాత్తుగా లేచి అత డామెపెదవి ముద్దు పెట్టుకొన్నాడు. వెంటనే చతురికలేచి కొంచెం దూరంగా వెళ్ళి నిలబడి, ఒక్క చిరునవ్వు నవ్వి ముక్కుమీద వేలువేసుకొన్నది:

“చిన్ననాటి నించి ప్రాణసమానంగా నమ్మిన చెలికత్తె నీ విధంగా మోసగించడం మీకు భావ్యమేనా?”

“ఎవరు మోసగించారో ఇప్పుడే తెలిసింది!” అన్నాడు నాగవర్మ నిశితంగా ఆమెకేసి చూసి.

“అవునవును! ఇప్పుడిప్పుడే నాకూ తెలిసింది.”

అని చతురిక పక్కమని నవ్వింది.

నాగవర్మ ఒక్కమారుగా పరాజితుడై పోయినట్టుగా కొంచెం తల వంచుకొన్నాడు.

చతురిక మళ్ళీ వెటకారంగా అతనికేసి చూసింది:

“తప్పిదం మీ వల్లకూడా జరిగినప్పు డేదో కొంచెం అపరాధం జరిగిందని చెలికత్తె నీవిధంగా కించపరచడం మీకు భావ్యమేనా? ఎంతకై నా మగవారు మహారాజులు.”

“నాగవర్మ మళ్ళీ నిశితంగా ఆమె వైపు చూచాడు. అతనికి మళ్ళీ ధైర్యం వచ్చింది:

“ఈ విద్యతో నాందీ ప్రస్తావన చేసింది మీ చెలికత్తె! ఆమెదే ఆ ఆచార్యపీఠం.”

“అయితే ఇప్పుడిక మీ ఎక్క వేముంది కనక! దయచేసి వెంటనే నా వెంట రండి!” నా చనువు మన్నించండి!”

“చనువేమో మన్నిస్తానుగాని నీ వెంట రావడం మాత్రం జరిగే పనిగాదు!”

“అంతేనా?”

“అంతే!”

“తరళిక తల్లిచాటు పిల్ల! ఏదో మార్గాంతరం లేక ఆ విధంగా మభ్యపడిపోయింది! పాపం, ఆమెపై మీ రీవిధంగా పగ సాధించడం భావ్యం కాదు!” అని తరళిక అతని ననేక విధాలుగా బతిమాలు కుంది.

“నిజంగా ఊరికే ఉత్తపుణ్యానికని పగబట్టినదానవు నీవే! అయినా నింద అంతా నామీద మోపుతున్నావు! కొంతవరకు ధనగుస్తునిపై ఆమె మనస్సు మళ్ళించినదానవు నీవే నేమో! ఎంతటి నెరజాణవు నీవు!”

అని అత డామెను గాఢంగా కౌగలించుకోబోయాడు. “ఆహా! ఎంతటి వారు మీరు! చివరి కిదంతా నామీదికే తెచ్చిపెడుతున్నారా?”

అని ఆమె అతనిని తప్పించుకొని తొందరగా అక్కడినించి పారి పోయింది! అయినా నాగవర్మ తనపట్టు విడిచిపెట్టలేదు!

3

తరళిక ఆ రాత్రి తన శయ్యాగారం అంతా ఎంతో మనోజ్ఞంగా అలంకరించింది. అటుపిమ్మట స్వీయాలంకరణ కుపక్రమించింది. కావలిస్తే ఆమె కొ విషయంతో సాయంచేసే దాసీజనానికేమీ కొరతలేదు. అయినా ఆమెకు వారి అలంకరణ విధానమేమీ నచ్చలేదు. కనుకనే స్వయంగా ఆ అలంకరణ కుపక్రమించింది. మున్నుండుగా ఒకరకం చెంగావీర ధరించింది. అయితే సరిగంచు కంచుకొని కది సరితూగలేదని మరి ఒక చీర కట్టింది. కంచుకం దానికి సరిపోలేదని మరి ఒక కంచుకం ధరించింది.

ముంగురులలో ముత్యా లెంతో సొగసుగా సరినిద్దింది. మెడలో ముప్పేట ముత్యాల హారాలకు, వాటికి పొత్తు కలిసిందా లేదా అని అద్దంలో ఒకమారు పరిశీలించింది. అటుపిమ్మట నుదుటిపై కస్తూరీ తిలకం సరిదిద్దింది. ఆ తిలకానికి కిందిభాగంలో సిందూర చంద్రవంక చిత్రించింది.

అంతంలో శృంగారం తీరెలా ఉన్నదో అని ఒకసారి చతురక నడగా

అని సంకల్పించింది. కాని వెంటనే ఆమె నాగవర్మ భవంతికి వెళ్ళిన విషయం జ్ఞాపకం వచ్చింది.

పిమ్మట 'ఆమె ఇంకా తిరిగిరాలేదేమా!' అని ఆశ్చర్యపడింది. చతురిక చాలా నెరజాణ అనీ, తప్పకుండా నాగవర్మను తనవెంట తోడుకు రాగలదనీ తోలోపల ఎన్నోవిధాల ఉవ్విళ్ళూరింది.

కాని అంతలో ఆమెకు ధనగుప్తుని విషయం జ్ఞాపకం వచ్చింది.

మొదట ధనగుప్తుడు తనభవంతికి వచ్చినప్పు డామె అతని ముఖం చూడడానికికూడా అంగీకరించలేదు. అయితే ఐశ్వర్యంలో ధనగుప్తునికీ, నాగవర్మకూ ఎక్కడా పోలికలేదు.

ధనగుప్తు డుజ్జయినిలో కొటికి పడగెత్తిన కుబేరుడు. నాగవర్మ అంతటి ఐశ్వర్యవంతుడు కాకపోవచ్చును. కాని శస్త్రశాస్త్రాలలోను, వేణుగానంలోను ఉజ్జయిని విద్వత్పరిషత్తుతో వీనుమిగిలిన సరసుడు. రూపసి. పైగా తరళిక చిన్ననాటి కన్నెవలపు గుబాళింపచేసిన నెచ్చెలి. ఆమె ధనగుప్తుని ముఖం చూడడానికి కూడా అంగీకరించకపోవడాని కదే కారణం.

అయితే ఆమె పెంపుడు తల్లికి ధనగుప్తుని ఐశ్వర్యంపై వల్లమాలిన మమకారం పట్టుకొని వేధించింది. దానితోబా టామెకు నాగవర్మపై ఒకవిధమైన విసుగు, చిరాకుకూడా బగులుదేరాయి.

చిట్టచివర కా వ్యవహారం అంతా ఒక విషమసంధిలో పడింది. వేశ్యమాతకు నాగవర్మపొడ కిట్టలేదు. అత డంతగా ధనవంతుడు కాక పోవడమే దాని కొక ప్రధాన కారణమై కూర్చుంది. తరళికకు ధనగుప్తుని పొడకిట్టలేదు. అయితే ఆ పక్షంలో నాగవర్మ నిక గుమ్మంలో అడుగు పెట్టనీయనని పెంపుడుతల్లి గట్టిగా బెదిరించింది. ధనగుప్తునితో కొంచెం జోస్తీ కలిపితే మరి నాగవర్మనేమీ అననని నయానా భయానా నచ్చజెప్పి చూచింది. చతురిక చేతకూడా కొంతవరకు చెప్పించింది. తరళిక మరి గత్యంతరంలేక మొట్టమొదట ధనగుప్తుని ఎదుట గజ్జె కట్టి నృత్యం చెయ్యి దాని కంగీకరించింది. క్రమక్రమంగా వారిద్దరిమధ్య కొంచెం జోస్తీకూడా పెరిగింది. అదే సమయంలో నాగవర్మ పద్మపురానికి తరలిపోవడం జరి గింది. అత డీ మధ్యనే తిరిగి ఉజ్జయినీనగరానికి విచ్చేశాడు.

తరళికకు నాగవర్మ హృదయం కొంచెం తెలియకపోలేదు. అయినా

తన ఆశక్తత, గాఢానురాగము అతనికి తెలియకపోవని, అందువల్ల ఆ స్వల్పవిషయం మన్నించకపోడని ఆమె నిశ్చయించింది. ఆపైన తరళిక కూడా అతని కనేక విధాలుగా నచ్చజెప్పగలదని, అందుచేత అతడు తప్పక విచ్చేయగలడని ఆశించింది.

అలాగలాగ జాము రాత్రి గడిచిపోయింది. శయ్యాగృహంలో అగరుధూమమాలిక లామె హృదయంలో చిత్రచిత్రమైన మధుర స్వప్నాలల్లడం మొదలుపెట్టాయి. అయినా నాగవర్మ వచ్చే జాడకూడా కనిపించలేదు. పోనీ అంతే చతురిక కూడా తిరిగి రాలేదు.

తరళిక ఇక నిరీక్షించలేక విసిగి వేసారి భవంతి సింహద్వారంలో నిలబడింది. ఎంతసేపు నిలబడినా చివరికి చతురిక కూడా కనిపించలేదు.

క్రమంగా అర్ధరాత్రి అయింది. అంతలో కొంతదూరంలో ఆమె కెదురుగా చతురిక ప్రత్యక్షమైంది. అంతేగాని కనుచూపుమేరలో ఎక్కడా నాగవర్మ దర్శనం కాలేదు!

అంతలో చతురిక తోపలికి వచ్చింది. వెంటనే తరళిక ఆమెతో కలిసి శయ్యాగారంలోనికి వెళ్ళి ఎంతో ఆత్రంగా ప్రశ్నించింది:

“ఏమే, ఏమైనదే! ఆయన రాలేదేమి? ఇంతసేపాలస్యం అయిందేమి?”

ఇలాంటివే ఇంకా ఎన్నెన్నో ప్రశ్న లొక్కసారిగా గుప్పించింది. చతురిక నిశ్చలంగా ఆమెవైపు చూచి నెమ్మదిగా “వస్తామన్నారు” అని సమాధానం చెప్పింది.

“ఎప్పుడు?”

“ఎప్పుడో తిన్నగా చెప్పలేదు గాని మొత్తంమీద వస్తామని అన్నారు.”

ఆ మాట విని తరళిక ఒక్క నిట్టూర్పు విడిచింది:

“ఇప్పు డెందుచేత రాలేదే!”

“ఎవరో ఆయన మనస్సు పూర్తిగా విరిచివేశారమ్మా!”

“ఎవరున్నారే అలా విరవడానికి?”

అని ఆమె చతురికవై పొకమా రతిపరిశీలనగా చూచింది. ఆ క్షణంలో చతురిక వేష వైఖరిలో ఆమె కొక కొత్త వింత గోచరించింది. ఆ వింత చూచేసరికి తరళిక హృదయం భగ్గున మండింది. అయినా ఆ

భావం తన హృదయాంతరాళంతోనే నిగ్రహించుకొని, ఒక్క నిట్టూర్పు విడిచిపెట్టి వ్యంగ్యగర్భంగా ప్రశ్నించింది.

“చతురికా! నీవు నిజంగా నాగవర్మ భవంతికి వెళ్ళావా?”

“అదేమే! అలాగడుగుతున్నావు? ఇంతసేపటినుంచి నే నక్కడనే ఉన్నానుగా!”

“ఏమోలే! నీ కంటిరెప్పల కాటుక పూర్తిగా చెరిగిపోయింది! పెదవులపై లత్తుక ఆసవాలైనా కనిపించడంలేదు. ఒళ్ళంతా పులకరించింది. కొత్తచీర కుచ్చెళ్ళన్నీ బాగా నలిగిపోయాయి. ఏదో దుర్వార్త విని వెంటనే సచేలస్నానం చెయ్యడాని కెక్కడికో వెళ్ళి ఉంటావు! అంతే! సందేహమేమీలేదు. నీ వక్కడికి వెళ్ళనేలేదు.”

చతురిక ఆ మాటలు విని నిలువునా వణికిపోయింది. ఒక్కసారి తన ఒళ్ళంతా పరిశీలించి చూచుకొన్నది. ఆమె చెప్పినవన్నీ నిజమే అని గ్రహించింది. ఎంతో సిగ్గుపడింది. అయినా పైపై కెంతో గుంభనగా సమాధానం ఇచ్చింది:

“ఇంతా శ్రమపడి, చిమ్మచీకటిలో పడి నే నక్కడికి వెడితే వెళ్ళనే లేదంటావేమే!”

“లేదు! లేదు! ముమ్మాటికీ నీ వా నీచుడు-ఆ కఠినుడు నాగవర్మ భవంతికి పోనేలేదు! స్నానం చెయ్యడానికే వెళ్ళావు! ముమ్మాటికీ అంతే! పో! నా ఎదట నిలబడకు! పో!”

అని తరళిక రెండు చేతులతోనూ కళ్లు కప్పకొని అదేపనిగా వెక్కి వెక్కి ఏడ్చింది.

తరవాత తల పైకెత్తి “నమ్మి ప్రాణం ఇచ్చినందు కెంతటి స్వామి ద్రోహం చేశావే!” అన్నది. కాని ఆమె కెదురుగా మరి చతురిక కనబడ లేదు!

ఆమె అంతకు పూర్వమే అక్కడినించి పారిపోయింది!